

मशरक में स्वास्थ्य विभाग की समीक्षा बैठक, 13 गांवों में नियमित टीकाकरण मजबूत करने का निर्देश

गांधी कार्यक्रम के तहत बच्चों और गर्भवती महिलाओं तक स्वास्थ्य सेवाएं पहुंचाने पर जोर

दैनिक खोज खबर/मशरक (सारण)। मशरक प्रखंड कार्यालय परिसर में सोमवार को बीडीओ पंकज कुमार की अध्यक्षता में स्वास्थ्य विभाग की समीक्षा बैठक आयोजित की गई। बैठक में स्वास्थ्य सेवाओं के बेहतर क्रियान्वयन तथा भारत सरकार की योजनाओं को प्रभावी तरीके से लागू करने पर विस्तार से चर्चा की गई।बैठक में प्रखंड शिक्षा पदाधिकारी आफताब आलम, (सीएचसी) मशरक के प्रभारी डॉ. अनंत नारायण कश्यप, डीसी दिलीप पोद्दार (पीसीआई), स्वास्थ्य प्रबंधक अमित कुमार, बीसीएम लव कुश कुमार, बीएमसी कुमुद रंजन, बीसी बिनोद सिंह, प्रियांशु कश्यप समेत कई विभागों के पदाधिकारी मौजूद रहे।बैठक के दौरान भारत सरकार द्वारा चयनित 13 गांवों में गांधी कार्यक्रम के तहत नियमित टीकाकरण अभियान को और मजबूत करने पर विशेष रूप से चर्चा की गई। अधिकारियों ने बताया कि इस कार्यक्रम का मुख्य उद्देश्य उन गांवों में बच्चों और गर्भवती महिलाओं तक समय पर सभी आवश्यक टीके पहुंचाना है, जहां टीकाकरण की गति अपेक्षाकृत धीमी रही है। बैठक में स्वास्थ्य कर्मियों को निर्देश दिया गया कि चयनित गांवों में घर-घर जाकर लोगों को टीकाकरण के प्रति जागरूक करें तथा किसी भी बच्चे या गर्भवती महिला को टीकाकरण से वंचित नहीं रहने दें। इसके साथ ही आंगनबाड़ी सेविका, जीविका, आशा कार्यकर्ता और शिक्षा विभाग के सहयोग से जागरूकता अभियान चलाने पर भी जोर दिया गया।बीडीओ पंकज कुमार ने कहा कि सभी संबंधित विभाग आपसी समन्वय बनाकर कार्य करें, ताकि चयनित गांवों में शत-प्रतिशत टीकाकरण सुनिश्चित किया जा सके। उन्होंने कहा कि नियमित टीकाकरण से बच्चों को कई गंभीर बीमारियों से बचाया जा सकता है, इसलिए इस अभियान को पूरी गंभीरता से चलाना आवश्यक है।

मशरक नगर पंचायत में 31 मार्च तक होलिंडग टैक्स जमा करें, नहीं लगेगा जुर्माना

दैनिक खोज खबर/मशरक (सारण)। मशरक नगर पंचायत कार्यालय की ओर से क्षेत्र के सभी आवাসीय एवं व्यावसायिक भवन मालिकों को होलिंडग टैक्स जमा करने के संबंध में नोटिस जारी किया गया है। नोटिस में बताया गया है कि बिहार नगरपालिका अधिनियम 2007 की धारा 127(3) के तहत नगर पंचायत क्षेत्र में आने वाले सभी भवनों पर संपत्ति कर (होलिंडग टैक्स) का निर्धारण और वसूली अनिवार्य है। कार्यपालक पदाधिकारी बल्लू कुमार ने बताया कि नगर पंचायत क्षेत्र के लोगों की सुविधा के लिए कार्यालय परिसर में होलिंडग टैक्स जमा करने के लिए अलग से काउंटर की व्यवस्था की गयी है जहां नागरिक आसानी से अपना बकाया कर का भुगतान कर सकते हैं। आपको बता दें कि समय पर टैक्स भुगतान से नगर पंचायत के विकास को गति मिलती है। नगर पंचायत द्वारा बिहार नगरपालिका संपत्ति कर (निर्धारण, संग्रहण एवं वसूली) नियमावली 2013 के तहत सभी भवनों का होलिंडग टैक्स निर्धारण एवं अद्यतन किया जा रहा है। इसके लेकर नगर पंचायत कार्यालय की ओर से सेल्फ असेसमेंट फॉर्म उपलब्ध कराया जा रहा है, जिसे भरकर आवश्यक दस्तावेजों के साथ नगर पंचायत कार्यालय में जमा करना होगा।नोटिस में यह भी बताया गया है कि बिहार नगरपालिका संपत्ति कर प्रोत्साहन (ब्याज एवं शांति में छूट) योजना 2025 लागू की गई है, जिसकी अवधि 31 मार्च 2026 तक निर्धारित है। इस योजना के तहत यदि कोई करदाता समय सीमा के भीतर अपने लंबित संपत्ति कर का एकमुश्त भुगतान करता है तो उसे ब्याज और जुर्माने में छूट दी जाएगी। नगर पंचायत के कार्यपालक पदाधिकारी बल्लू कुमार ने सभी करदाताओं से अपील की है कि वे सेल्फ असेसमेंट फॉर्म में सही-सही जानकारी भरकर निर्धारित समय के भीतर कार्यालय में जमा करें तथा लंबित होलिंडग टैक्स का भुगतान कर योजना का लाभ उठाएं।

मशरक सीएचसी में प्रधानमंत्री मातृत्व अभियान के तहत जांच शिविर आयोजित

दैनिक खोज खबर/मशरक (सारण)। मशरक सामुदायिक स्वास्थ्य केंद्र में सोमवार को प्रधानमंत्री सुरक्षित मातृत्व अभियान के तहत गर्भवती महिलाओं की स्वास्थ्य जांच के लिए विशेष कैम्प का आयोजन किया गया। इस दौरान गर्भवती महिलाओं की नियमित जांच कर उन्हें आवश्यक चिकित्सकीय परामर्श दिया गया।कैम्प में गर्भवती महिलाओं का ब्लड प्रेशर, हीमोग्लोबिन, वजन सहित अन्य जरूरी स्वास्थ्य जांच की गई तथा सुरक्षित प्रसव और पोषण को लेकर भी जानकारी दी गई।इस मौके पर चिकित्सा प्रभारी डॉ. अनंत नारायण कश्यप, स्वास्थ्य प्रबंधक अमित कुमार समेत अन्य स्वास्थ्य कर्मी मौजूद रहे और महिलाओं की जांच कर उन्हें आवश्यक सलाह दी। स्वास्थ्य कर्मियों ने गर्भवती महिलाओं से समय-समय पर जांच कराएं और सरकारी स्वास्थ्य सेवाओं का लाभ उठाने की अपील भी की। जांच को आई महिलाओं ने स्वास्थ्य केंद्र परिसर में अल्ट्रासाउंड मशीन लगाने की मांग की।

ग्रामीण क्षेत्रों में बड़े-बड़े ब्रेकेरों को तोड़ने की ग्रामीणों ने की मांग

दैनिक खोज खबर/सोनपुर। सोनपुर प्रखंड के कोई भी ऐसा गांव नहीं जिस गांव में कुछ गलत मानसिकता के लोग जबरन सड़क मार्ग पर जगह- जगह सड़क अधिनियम का दुरुपयोग करते हुए मानक का उल्लंघन कर बड़े- बड़े ब्रेकर बना देने से राहगीरों या वाहन चालकों को काफी परेशानी का सामना करना पड़ रहा है। इतना ही नहीं कई वाहन चालक बड़े बड़े ब्रेकर के कारण घायल भी हो रहे हैं। सोनपुर प्रखंड के भरपुर, चौसिया, खरिका, नौडीहा, ननगांव, परमानन्दपुर, सैतपुर, गोविंदचक, कल्याणपुर, सबलपुर, नजमीपुर, राहर दीयरा, सहित कोई ऐसा गांव नहीं जिस गांव में बड़े बड़े ब्रेकर नहीं बना हों। जिसके वजह से ग्रामीण क्षेत्रों की सड़कों पर जगह-जगह बनाए गए बड़े और ऊंचे ठोकर (स्पीडब्रेकर) अब लोगों के लिए परेशानी का कारण बनते जा रहे हैं। कई जगहों पर बिना किसी मानक और चेतावनी संकेत के ठोकर बना दिए गए हैं, जिससे राहगीरों और वाहन चालकों को काफी दिक्कतों का सामना करना पड़ रहा है। इन ठोकरों की ऊंचाई अधिक होने और संकेतक बोर्ड नहीं लगे होने के कारण वाहन चालकों को अचानक ब्रेक लगाना पड़ता है, जिससे दुर्घटनाओं की संभावना बढ़ जाती है। ग्रामीणों का कहना है कि कई सड़कों पर एक के बाद एक कई ठोकर बना दिए गए हैं, जिससे बाइक, साइकिल और चारपहिया वाहन चलाने वालों को भारी परेशानी होती है। खासकर रात के समय या बारिश के दौरान इन ठोकरों का पता नहीं चल पाता और वाहन चालक संतुलन खो देते हैं। कई जगहों पर बाइक सवार गिरकर घायल भी हो चुके हैं और उनके अंग क्षतिग्रस्त हों गए हैं।स्थानीय लोगों के अनुसार ठोकर बनाने का उद्देश्य वाहनों की गति नियंत्रित करना होता है, लेकिन जब इन्हें नियमों और मानकों की अनदेखी कर स्थानीय लोगों के द्वारा घर के पास जगह-जगह बड़े -बड़े ब्रेकर बनाया जाता है तो यही ठोकर दुर्घटनाओं का कारण बन जाते हैं। कई जगहों पर ठोकर इतने ऊंचे हैं कि एम्बुलेंस, स्कूल बसएन और अन्य जरूरी सेवाओं को भी आने-जाने में दिक्कत होती है। ग्रामीणों का कहना है कि प्रशासन को इस समस्या पर ध्यान देना चाहिए और जिन जगहों पर अवैज्ञानिक तरीके से ठोकर बनाए गए हैं, उन्हें हटकर मानक के अनुसार बनाया जाना चाहिए। साथ ही ठोकर के पास चेतावनी बोर्ड और सफेद पेंट की व्यवस्था भी होनी चाहिए ताकि दूर से ही वाहन चालकों को इसकी जानकारी मिल सके।लोगों का यह भी कहना है कि यदि समय रहते इस समस्या पर ध्यान नहीं दिया गया तो आने वाले समय में और भी बड़ी दुर्घटनाएं हो सकती हैं। ग्रामीणों ने प्रशासन से मांग की है कि जल्द से जल्द सड़कों की जांच कर उचित व्यवस्था की जाए, ताकि लोगों की सुरक्षा सुनिश्चित हो। कुछ ग्रामीणों ने नाम नहीं छपाने के शर्त पर बताया कि अवैध कार्य करने वाले लोग जगह-जगह ब्रेकर इसलिए बना देते हैं ताकि प्रशासन की गाड़ी उसके पास तक पहुंचने में विलंब हो ताकि वह अपने कार्य को करने में सफल हो जाए। लोगों ने प्रशासन से मांग किया है कि प्रत्येक गांव में घूम-घूम कर बड़े-बड़े ब्रेकर (ठोकर) को हटया जाए जिससे यातायात सुचारु रूप से चल सके और राहगीर उस दुर्घटनाएं से बच सकें।

नाबालिक छात्रा से दुष्कर्म व हत्या मामले में सांसद पप्पू यादव बोले

बेटी की कोई जाति नहीं, हत्या मामले को डायवर्ट न करें पुलिस



दैनिक खोज खबर/दरियापुर (सारण)। डेरनी थाना क्षेत्र के एक नाबालिक बच्ची के साथ दुष्कर्म के बाद हत्या के मामले को लेकर पुर्णिया के सांसद पप्पू यादव पीड़ित परिवार से मिलने गांव पहुंचे। इस दौरान उन्होंने परिजनों से मुलाकात कर उन्हें ढाँढस

बंधाया और कहा कि जब तक पीड़ित परिवार को न्याय नहीं मिलेगा, तब तक वे उनके साथ खड़े रहेंगे। मौके पर पत्रकारों से बातचीत करते हुए सांसद ने कहा कि पुलिस ने अभी तक जांच की पूरी प्रक्रिया पूरी नहीं की है, लेकिन जल्दबाजी में प्रेस रिलीज जारी कर दिया

गया। उन्होंने कहा कि उन्होंने इस मामले में पुलिस के दावे का काउंटर किया है और सच्चाई सामने लाने की मांग की है।सांसद ने कहा कि वे यहां किसी राजनीति के लिए नहीं बल्कि बेटी के सवाल को लेकर आए हैं। उन्होंने कहा कि बेटी की कोई जाति नहीं होती, बेटी

पूरे समाज की होती है। इस घटना में हत्या हुई है, इसे झुठलाया नहीं जा सकता। जब तक एफएसएल रिपोर्ट नहीं आ जाती, तब तक सीनियर प्रशासन को थाना के बचाव में नहीं आना चाहिए।उन्होंने कहा कि ठीक इसी तरह का मामला पहले भी नीट की एक छात्रा

के मामले में सामने आया था, जहां घटना के पीछे की परिस्थितियों को देखे बिना पुलिस ने सीधे प्रेम प्रसंग का एंगल सामने रख दिया था। सांसद ने कहा कि किसी भी बच्ची की मौत के बाद उसके चरित्र पर सवाल उठाना बेहद गलत है और इससे परिवार की पीड़ा और बढ़ती है। सांसद पप्पू यादव ने राज्य सरकार पर भी निशाना साधते हुए कहा कि सरकार का इकबाल खत्म हो चुका है। हर दिन किसी न किसी बच्ची के साथ सामूहिक दुष्कर्म की घटनाएं सामने आ रही हैं, लेकिन सरकार को इसकी कोई चिंता नहीं है। उन्होंने कहा कि यह धनपशुओं की सरकार बनकर रह गई है, जिसे गरीब और कमजोर परिवारों की पीड़ा से कोई मतलब नहीं है। उन्होंने कहा कि इस मामले को वे संसद में भी उठाएंगे और दोषियों को कड़ी से कड़ी सजा दिलाने की मांग करेंगे। साथ ही उन्होंने सरकार से मांग की कि पीड़ित परिवार को आर्थिक सहायता दी जाए और मामले की निष्पक्ष जांच सुनिश्चित की जाए। उन्होंने यह भी कहा कि हत्या के इस मुकदमे को किसी भी कीमत पर डायवर्ट

नहीं किया जाना चाहिए। सांसद ने युवाओं में बढ़ते नशे के चलन पर भी चिंता व्यक्त की। उन्होंने कहा कि आजकल युवाओं में सूखा नशा प्रचलन तेजी से बढ़ रहा है और इंटरनेट के माध्यम से अश्लील सामग्री देखने की प्रवृत्ति भी बढ़ रही है, जिससे समाज में गलत मानसिकता पनप रही है और किसी भी घर की बेटी सुरक्षित नहीं रह गई है।

यूट्यूब वालों से परिजनों की अपील, पेशान नहीं करें
वहीं मुत्तक के पिता ने भी मीडिया के कुछ यूट्यूबर और पत्रकारों से अपील की कि वे अब उनके घर आकर उन्हें पेशान न करें। उन्होंने कहा कि लगातार लोगों के आने-जाने से परिवार की पीड़ा और बढ़ रही है, इसलिए इस दुख की घड़ी में उन्हें थोड़ा समय और शांति दी जाए।इस दौरान बड़ी संख्या में ग्रामीण और स्थानीय लोग भी मौजूद थे, जिन्होंने इस घटना पर गहरा आक्रोश जताते हुए दोषियों को जल्द से जल्द गिरफ्तार कर सख्त सजा देने की मांग की।

मशरक में किसानों को सस्ती दर पर बिजली कनेक्शन देने हेतु विशेष कैम्प आयोजित



दैनिक खोज खबर/मशरक (सारण)। मशरक प्रखंड कार्यालय के कृषि भवन परिसर में सोमवार को किसानों को सस्ती दर पर बिजली कनेक्शन उपलब्ध करने के लिए विशेष कैम्प का आयोजन किया गया। कैम्प में किसानों को कृषि कार्य के लिए बिजली कनेक्शन लेने की प्रक्रिया के बारे में जानकारी दी गई तथा आवेदन भी लिए गए। इस दौरान जेई अभिषेक कुमार ने बताया कि विभाग द्वारा 16 मार्च से 30 मार्च तक विशेष कैम्प का आयोजन किया जा रहा है, ताकि अधिक से अधिक किसानों को खेती के लिए बिजली कनेक्शन उपलब्ध कराया जा सके। उन्होंने बताया कि इस योजना के तहत किसानों को सिंचाई एवं कृषि कार्यों के लिए रियायती दर पर बिजली कनेक्शन दिया जा रहा है।कैम्प के दौरान तीन किसानों ने बिजली कनेक्शन के लिए आवेदन किया। वहीं विभाग की ओर से किसानों से अपील की गई कि वे इस विशेष कैम्प का लाभ उठाकर कृषि कार्य के लिए बिजली कनेक्शन प्राप्त करें, जिससे खेती में सुविधा मिल सके।

69 घोड़परास को ट्रेंड शूटरों ने किया ढेर, किसानों को मिली राहत



दैनिक खोज खबर/मशरक (सारण)। मशरक प्रखंड क्षेत्र में किसानों की फसलों को भारी नुकसान पहुंचा रहे घोड़परास के आतंक से राहत दिलाने के लिए प्रशासन की पहल पर ट्रेंड शूटरों की टीम ने अभियान चलाया। जिले से आए पंजीकृत और प्रशिक्षित शूटरों ने मशरक के बहरीली और अरना में अभियान चलाकर 69 घोड़परास को मार गिराया। मौके पर वन परिसर पदाधिकारी अमन कुमार ,शूटर नवाब शफत अली खां, वन विभाग के गार्ड राहुल कुमार, बहरीली पंचायत के मुखिया अजीत सिंह, अरना से मुखिया अनिल ठाकुर समेत अन्य मौजूद रहे। बहरीली पंचायत के मुखिया अजीत सिंह ने बताया कि घोड़परास के कारण किसानों को काफी नुकसान उठाना पड़ रहा था। किसान रात भर खेतों की रखवाली करने को मजबूर थे। फिलहाल इस कार्रवाई के बाद किसानों ने राहत की सांस ली है। वहीं स्थानीय मुन्ना सिंह, रंजीत सिंह, शहाबुद्दीन, मुकुल सिंह, शशी भूषण सिंह समेत अन्य कई लोगों ने बताया कि एक दिन ही अभियान चलाने से नहीं होगा, यह अभियान पंचायतों में कम से कम दो या तीन दिन चलाना चाहिए जिससे सभी घोड़परास का आतंक का खाल्ता हो सके।

मशरक जहरीली शराब कांड का सरगना पुलिस मुठभेड़ में हुआ घायल

दैनिक खोज खबर/मशरक (सारण)। मशरक एवं पानापुर थाना क्षेत्र में बीते सप्ताह जहरीली शराब के सेवन से हुई मौत एवं बीमार होने की घटनाओं के मामले में पुलिस ने बड़ी कार्रवाई करते हुए मुख्य आरोपी को कटिहार जिले से गिरफ्तार कर लिया। इस संबंध में डीएसपी संजय कुमार सुधंशु ने बताया कि इस मामले में मशरक थाना में कांड संख्या 163/26 तथा पानापुर थाना कांड संख्या 79/26 दर्ज कर जांच पड़ताल शुरू की गयी। अनुसंधान के दौरान मिले साक्ष्यों के आधार पर पानापुर थाना क्षेत्र के मैथौरा गांव निवासी सूरज महतो पिता मुन्नी महंतों को इस मामले का मुख्य मास्टरमाइंड पाया गया। आरोपी का पूर्व से लंबा आपराधिक इतिहास भी रहा है। तकनीकी एवं मानवीय अनुसंधान के आधार पर एसआईटी टीम ने उसे कटिहार जिले से गिरफ्तार किया। पुलिस के अनुसार पृष्ठताछ के दौरान आरोपी ने अविध शराब एवं स्पिरिट छिपाकर रखने की बात स्वीकार की। इसके बाद पुलिस टीम द्वारा छापेमारी कर 115 लीटर अविध स्पिरिट शराब, उपकरण एवं 1 कार्टूस, 2 खोखा , मैगजीन लावा देशी पिस्टल एक बरामद किए गए। वहीं 15 मार्च की रात शरीफ थाना क्षेत्र के सेमरी गांव (पानापुर थाना सीमा के समीप) में अविध शराब की

बरामदगी के दौरान आरोपी ने पुलिस टीम पर फायरिंग कर दी। पुलिस द्वारा आत्मरक्षा में की गई जवाबी कार्रवाई में आरोपी घायल हो गया। घायल आरोपी को इलाज के लिए सामुदायिक स्वास्थ्य केंद्र मशरक लाया गया, जहां से बेहतर इलाज के लिए सदर अस्पताल छपरा रेफर किया गया। आपको बता दें कि बीते सप्ताह पहले मशरक के तख्ता टोला व पूरब टोला में 3 लोगों की और पानापुर में 2 लोगों की जहरीली शराब पीने से मौत हो गई, वहीं आधा दर्जन से ज्यादा लोग बीमार हालत में इलाज के लिए सदर अस्पताल छपरा में भर्ती कराए गए। पुलिस ने बताया कि आरोपी के खिलाफ पानापुर थाना में बिहार मद्यनिषेध एवं उत्पाद अधिनियम के तहत कई मामले पहले से दर्ज हैं। फिलहाल मामले में अन्य आरोपियों की गिरफ्तारी के लिए पुलिस की कार्रवाई जारी है। वहीं बताया गया कि अनुसंधान के दौरान पता चला कि पूरब टोला गांव में रघुवर महंतों और पंकज सिंह ने गोपालवाड़ी गांव निवासी डब्बू राम और दूसध टोला गांव निवासी अजय मांझी से शराब खरीदी ,जिसके पीने से ही पंकज सिंह और संतोष महतो की मौत हो गई । पुलिस अभिरक्षा में मरे रघुवर महंतों के पास मिली 26 लीटर शराब भी उसी खरीदारी की उपज है। पानापुर के धर्मेन्द्र और सुक्कन



नट की मौत भी इसी वजह से हुई है। मशरक और पानापुर में शराब बिन्ती के इस नेटवर्क में पांच लोगों की मौत के अलावा पानापुर और मशरक के आधा दर्जन लोग बीमार

हुए। इलाज करा कर घर लौटो दो कारोबारी पकड़े भी गए जबकि बबन महतो, मिंटू महतो, लालबाबू महतो, मटू महतो, कुन्दन महतो, राजेश्वर महतो का इलाज किया गया।

आम के पेड़ों में घने मंजर निकलने से अच्छी फसल की जगी उम्मीद

दैनिक खोज खबर/सोनपुर। सोनपुर प्रखंड क्षेत्र के नगर से लेकर ग्रामीण क्षेत्र के बाग बगीचों में इन दिनों आम के बागानों में पेड़ों पर घने मंजर (बैर) निकलने से किसानों के चेहरे खिल उठे हैं। बागानों में आम के पेड़ों पर लदे मोजर को देखकर किसान इस वर्ष अच्छी पैदावार की उम्मीद जता रहे हैं। खेतों और बगीचों में चारों ओर आम के मोजर की खुशबू फैलने लगी है, जिससे किसानों में खासा उत्साह देखा जा रहा है। किसानों का कहना है कि इस बार मौसम आम की फसल के लिए काफी अनुकूल रहा है। समय पर टंड पड़ने और अब हल्की गर्माहट शुरू होने से पेड़ों में भरपूर मंजर आया है। पिछले कुछ वर्षों में मौसम की मार के कारण आम की फसल को नुकसान उठाना पड़ा था, लेकिन इस बार मोजर की अधिकता से अच्छी उपज की संभावना बढ़ गई है। स्थानीय किसानों ने यह भी बताया कि यदि आने वाले दिनों में तेज आंधी, ओलावृष्टि या कीटों का प्रकोप नहीं हुआ तो इस वर्ष आम की बंपर पैदावार हो सकती है। अच्छी फसल होने से किसानों की आर्थिक स्थिति भी मजबूत होगी और बाजारों में आम की पर्याप्त उपलब्धता रहेगी। किसान अब अपने बागानों की निमित्त देखभाल में जुट गए हैं। पेड़ों को कीट और रोगों से बचाने के लिए समय-समय पर दवा का छिड़काव किया जा रहा है तथा सिंचाई की भी व्यवस्था की जा रही है, ताकि मोजर से फल बनने की प्रक्रिया अच्छी तरह पूरी हो सके। बागों में मंजर की बहार देखकर किसान काफी खुश हैं और उन्हें उम्मीद है कि इस वर्ष आम की फसल उन्हें अच्छी आमदनी देगी। इस वर्ष आम की पैदावार अच्छी होने की संभावना है। मोजर के अनुसार अगर पेड़ में फल लगते हैं तो न केवल किसानों की आमदनी बढ़ेगी, बल्कि बाजारों में भी अच्छी मात्रा में आम उपलब्ध हो सकेगा। अगर फसल अच्छी हुई तो कम दामों में लोग अधिक आम खायेंगे। आगे जाने ईश्वर की महिमा।

25 वें रोजा के अवसर पर दावत-ए-इफ्तार में दिखा भीड़

दैनिक खोज खबर/इसुआपुर(सारण) । प्रखंड के दरवां पूरब टोला प्यारेपुर मदरसा में दावत-ए- इफ्तार का आयोजन किया गया .ईफ्तार पार्टी में सैकड़ों रोजदारों ने रोजा खोला.इफ्तार पार्टी में मुसलमानों के साथ-साथ हिंदुओं की भी संख्या देखी जो हिंदू मुस्लिम एकता का प्रतीक बना. नौजवान कमेटी द्वारा आयोजित इस दावत-ए- इफ्तार में दर्जनों बच्चों तथा बच्चीयों ने भी रोजा खोला. रोजगारों ने बताया कि दुनिया में चल रहे युद्ध की समाप्ति,समाज मे भाईचारा, एवं समाज के विकास के लिए अल्लाताला से दुआ मांगी गई. आयोजन समिति में जावेद अख्तर, एहसान राजा, राजी अहमद, ह्राफिज अंसारी, समीर अंसारी, अमन अली, इकबाल राजा, महताब आलम ,सिकंदर आलम, डॉ फारूक अंसारी, पूर्व सैनिक एमडी वारिस, अधिवक्ता मजहर नेसार, मिनहाज अहमद, ताहा अंसारी आदि प्रमुख थे.

इसुआपुर में 115 लीटर स्प्राट के साथ तीन गिरफ्तार, भेजे गए जेल

दैनिक खोज खबर/इसुआपुर(सारण) । स्थानीय थाना क्षेत्र के रामचौरा व पिपरिया गांव में पुलिस ने गुप्त सूचना के आधार पर रविवार को संध्या छापेमारी कर 115 लीटर स्प्राट के साथ तीन अभियुक्तों को गिरफ्तार किया। पुलिस ने रामचौरा गांव निवासी देवकुमार मांझी के पुत्र विकास कुमार, शिवम कुमार तथा राजा कुमार को उनके घर से 20 लीटर स्प्राट के साथ गिरफ्तार किया। वहीं पिपहरियां गांव के स्वर्गीय सुकन मांझी के पुत्र भोला मांझी के घर से 95 लीटर स्प्राट बरामद किया गया। अभियुक्त भागने में सफल रहा। पुलिस ने तीनों आरोपितों को गिरफ्तार कर सोमवार को न्यायिक हिरासत में जेल भेज दिया। इस छापेमारी अभियान में एसआई संपूर्णानंद, एसआई रंदेश प्रसाद सहित पुलिस बल शामिल थे।

53 हजार 74 रुपये की बिजली चोरी मामले में चार लोगों पर प्राथमिकी

हुसैनगंज(सिवान) । प्रखंड क्षेत्र के हुसैनगंज के करहनु स्थित विद्युत आपूर्ति प्रशाखा कनीय अभियंता इंद्रजीत सिंह ने 13 मार्च को विभिन्न गांवों में छापेमारी कर तीन लोगों द्वारा लगभग 53 हजार रुपये की बिजली चोरी करने का दोषी पाया है। इस संदर्भ में उन्होंने थाने में आवेदन देते हुए आरोप लगाया है कि पकवलिया निवासी विजय कुमार सिंह के द्वारा 11117 रुपये एवं रामानंद यादव द्वारा 10815 रुपये, सिधवल निवासी बिंदा देवी के द्वारा 24756 रुपये एवं प्रतापपुर निवासी ब्रह्मा यादव द्वारा 6383 रुपये की बिजली चोरी करने का दोषी पाया गया। इन लोगों द्वारा 53 हजार 74 रुपये की क्षति पहुंचाई गई है। इसमें कंपाउंड ब्याज नहीं जोड़ा गया है। थानाध्यक्ष मोहन प्रसाद सिंह ने बताया कि तीनों आरोपितों के विरुद्ध प्राथमिकी कर कार्रवाई की जा रही है।

सब सामान्य है-सत्ता का नया शास्त्र

नीरज कुमार

दैनिक खोज खबर/मधौरा (सारण) । भारतीय राजनीति में एक नया शास्त्र लिखा जा रहा है। इस शास्त्र का पहला और अंतिम सूत्र है-->सब सामान्य है।-> अगर कहीं संकट दिखे, जनता परेशान हो, लाइनें लग जाए, लोग सवाल पूछने लगे--तो घबराने की जरूरत नहीं। बस घोषणा कर दीजिए कि सब सामान्य है। उसके बाद समस्या अपने आप सरकारी फाइलों में मर जाती है।यह एक तरह का नया राजनीतिक कौशल है--समस्या को खत्म मत कीजिए, उसे <सामान्य> घोषित कर दीजिए।नोटबंदी के समय देश ने अजीब दृश्य देखा। बैंक और एटीएम के बाहर अंतहीन कतारें थीं। अपनी ही मेहनत की कमाई निकालने के लिए लोग दिन-रात खड़े रहे। कई बुजुर्ग लाइन में ही मर तोड़ गए। लेकिन सत्ता की भाषा में सब कुछ ठीक था--किसी को कोई परेशानी नहीं हुई।फिर अचानक लॉकडाउन लगा। करोड़ों मजदूर शहरों से अपने गांवों की ओर पैदल निकल पड़े। सैकड़ों किलोमीटर की यात्राएं, भूख-प्यास, दुर्घटनाएं--यह सब देश की सड़कों पर दिखाई दे रहा था। लेकिन सत्ता का बयान वही रहा--किसी को कोई समस्या नहीं हुई। कोरोना के समय अस्पतालों में ऑक्सीजन के लिए हाहाकार मचा। सोशल मीडिया पर लोग मदद के लिए चीख रहे थे। एंबुलेंस के भीतर परीज दम तोड़ रहे थे। लेकिन संसद में बताया गया--ऑक्सीजन की कमी से किसी की मौत नहीं हुई। सीमा पर तनाव हुआ तो घोषणा हुई--चीन एक इंच भी अंदर नहीं आया। मणिपुर महीनों से जल रहा है, लेकिन कहा गया--स्थिति पूरी तरह सामान्य है।

अब इसी सरकारी दर्शन की नई कड़ी सामने आई है देश में खूब सिलेंडर की कोई कमी नहीं है। यह घोषणा भी उसी आत्मविश्वास के साथ की गई है, जैसे पहले की जाती रही है। फर्क सिर्फ इतना है कि इस बार गैस एजेंसियों के बाहर लगी लंबी कतारें शायद इस बयान को समझ नहीं पा रही हैं। सुबह-सुबह खाली सिलेंडर लेकर खड़े लोग शायद यह नहीं जानते कि वे असल में <सामान्य स्थिति का हिस्सा हैं। दरअसल सत्ता की नजर में समस्या वही होती है जिसे स्वीकार कर लिया जाए। और जिसे स्वीकार ही नहीं किया जाए, वह समस्या रहती ही नहीं। लोहिया कहा करते थे कि राजनीति का असली काम जनता की पीड़ा को समझना और उसके समाधान की ईमानदार कोशिश करना है। लेकिन आज की राजनीति ने एक नया रास्ता खोज लिया है-- पीड़ा को स्वीकार मत कीजिए, बयान दे दीजिए कि पीड़ा है ही नहीं।गैस एजेंसी के बाहर लाइन में खड़ा आदमी कोई क्रांतिकारी नहीं है। वह किसी विचारधारा की लड़ाई नहीं लड़ रहा। वह सिर्फ इतना चाहता है कि उसके घर का चूल्हा जलता रहे।अगर प्रशासन सच में समस्या हल करना चाहता है, तो समाधान बेहद सरल है--जिसके घर का सिलेंडर खाली है, उसे एक भरा हुआ सिलेंडर दे दीजिए। वह नारे नहीं लगाएगा, धरना नहीं देगा, ट्वीट नहीं करेगा। वह बस धन्यवाद कहेगा और घर लौट जाएगा।लेकिन समस्या का समाधान करना जितना आसान है, उतना ही मुश्किल भी--क्योंकि उसके लिए जमीन पर काम करना पड़ता है। बयान देना कहीं ज्यादा आसान है। इसलिए मीटिंग होती है, समीक्षा होती है, प्रेस कॉन्फ्रेंस होती है और अंत में वही निष्कर्ष निकलता है

स्थिति पूरी तरह सामान्य है। आज भारतीय लोकतंत्र के सामने असली संकट यही है। समस्या से ज्यादा खतरनाक वह मानसिकता है जो हर समस्या को बयान से ढक देना चाहती है। जनता अब धीरे-धीरे यह समझने लगी है कि सत्ता के लिए <सामान्य> का मतलब और होता है, और जनता के लिए <सामान्य> का मतलब कुछ और। जनता के लिए सामान्य स्थिति वह है जब घर में चूल्हा जले, खेत में पानी पहुंचे, अस्पताल में ऑक्सीजन मिले, और सच्चाई को झूठ से ढकने की जरूरत न पड़े। लेकिन जब व्यवस्था हर संकट पर सिर्फ यह कहने लगे कि <सब सामान्य है, तब समझ लेना चाहिए कि असामान्यता बहुत गहरी हो चुकी है। और इतिहास गवाह है, जब जनता को बार-बार बताया जाता है कि उसकी तकलीफ असल में तकलीफ नहीं है, तो एक दिन वही जनता सत्ता को बता देती है कि सब सामान्य अब नहीं है।

कुशल व्यक्तित्व के धनी व एक आदर्श शिक्षक पशुपति नाथ के निधन से शोक में डूबा शिक्षक समाज

दैनिक खोज खबर/छपरा। एक आदर्श शिक्षक के रूप में चर्चित पशुपति नाथ प्रसाद के निधन से सभी मर्माहत एवं चिंतित है। इनके निधन को एक अपूरणीय क्षति बताते हुए उनके कई शिष्य रहे विद्यार्थियों का कहना है कि एक गुरु की जो दायित्व निर्वहन किया है वे काबिले तारीफ रही है।उनका मार्गदर्शन एवं आशीर्वाद का प्रतिफल है कि कई शिष्य या तो उच्च पदों पर विराजमान है या सेवानिवृत हो गए है। उनके सहपाठी रहे सारण जिला के रिवलगंज प्रखंड के गोदना एवं गोदना ब्रह्मटोली निवासी इंद्रदेव साह,सुरेश गिरि एवं अशोक गिरि भले ही आज दुनिया मे नहीं है।मगर इन सभी चारो शिक्षको की जोड़ी काफी बेमिसाल थी जो अपने अपने विद्यालय से जुड़े विद्यार्थियों को आगे बढ़ाते रहे । साथ ही, शिक्षा की गुणवत्ता में कोई कमी नहीं आने दी। पशुपति नाथ अपने 41 साल की सेवा में शिक्षण कार्य को महत्व

दिया।इसके अलावा सामाजिक,साहित्यिक,सांस्कृतिक एवं रचनात्मक कार्यों को भी प्राथमिकता दी ।छपरा के राजेन्द्र महाविद्यालय से साल 1966 में विज्ञान स्नातक प्रतिष्ठा उत्तीर्ण करने बाद तत्काल उत्तर प्रदेश के बलिया जिला अंतर्गत बैरिया तहसील के करण छपरा स्थित नरहरि बाबा इंटर कॉलेज में साल 1966 में विज्ञान शिक्षक के रूप में ज्वाइन किया ।बाद में एम.ए राजनीति विषय से करके बीएड भी किये। बाद में प्रोन्नति मिलने के बाद प्रवक्ता भी बने। इनके छोटे भाई सुरेंद्र कुमार श्रीवास्तव बताते है कि बड़े भाई का सान्निध्य ,द्वाबा इंटर कॉलेज, बैरिया, बलिया के लब्ध प्रतिष्ठ प्राचार्य एवं अचलगढ़ ग्राम निवासी बनारसी प्रसाद का रहा जिन्होंने इन्हें शिक्षा के क्षेत्र में काफी आगे ही नहीं बढ़ाया बल्कि उच्च शिक्षा की गुणवत के प्रति सचेत करते रहे। करीब 80 साल की उम्र में दुनिया को

अलविदा होने के पूर्व साल 2007 से सेवानिवृति के बाद भी पठन पाठन से जुड़े रहे। सारण जिला के रिविलगंज नगर पंचायत के वार्ड 5 स्थित सेमरिया पूरब तोला निवासी पूर्व प्रधानाध्यापक स्व. भगवती चरण के पुत्र पशुपति नाथ का निधन विगत 13 मार्च को निवास स्थान पर ही हुआ था जहां देर रात्रि सेमरिया शमशान घाट पर सरयू नदी के किनारे अंतिम संस्कार हुआ था तथा उनके बड़े पुत्र मुकुल कुमार श्रीवास्तव ने मुखार्गिन दी।उनके निधन पर ग्रामीण विश्वनाथ राय, मदन चौधरी, बबन चौधरी, संतोष साह, हरिहर सिंह, बासदेव राय, पत्रकार मनोज कुमार सिंह, श्रीराम तिवारी,जाकिर अली, मुकेश कुमार यादव उर्फ सानू, डॉ. बसंत कुमार सिंह,पंकज कुमार श्रीवास्तव, पंकज कुमार , मनजीत नारायण सिंह,धनपत राय, संजय कुमार पांडेय, मो.अयूब,राजू जायसवाल, किशोर कुमार सहित

बुद्धिजीवियों, समाजसेवियों ने गहरा शोक प्रकट किया है तथा कहा कि वे सरल स्वभाव के थे।जबकि समाज कल्याण फेडरेशन ऑफ इंडिया के दिल्ली प्रदेश अध्यक्ष एवं कायस्थ परिवार,छपरा के मुख्य संयोजक अभिजीत श्रीवास्तव, ,फेडरेशन के जिला अध्यक्ष कमल किशोर सहाय,अजित कुमार,ओम प्रकाश सिंह परासर, राजीव कुमार,कायस्थ परिवार के जिला अध्यक्ष राजेश कुमार सिन्हा उर्फ मिंटू,अखिल भारतीय कायस्थ महासभा के महामंत्री प्रिंस राज ने भी सेवानिवृत शिक्षक पशुपति नाथ के निधन पर गहरा शोक प्रकट करते हुए कहा कि समाज एवं चित्रांश समाज के लिए अपूरणीय क्षति है जिसकी भरपाई करना मुश्किल है।वे सदैव याद आते रहेंगे।उधर परिजनों एवं नाते रिश्तेदारों रविन्द्र कुमार सिन्हा, डॉ., एच एन लाल ,सुनील कुमार श्रीवास्तव,सुशील कुमार श्रीवास्तव,अभिमन्यु श्रीवास्तव,माधवेंद्र



श्रीवास्तव,विदुः भूपण श्रीवास्तव,रूपक कुमार श्रीवास्तव,रितेश कुमार श्रीवास्तव ने कहा कि आज भले ही शिक्षक पशुपति नाथ प्रसाद नहीं है मगर अपने जीवन मे शिक्षा का जो अलख जगाते हुए बच्चों को आगे बढ़ाया वह कम नही है।दर्जनों की तादाद में बच्चे चिकित्सा,अभियंत्रण,सिविल सेवा के क्षेत्र में एक अलग अलख जगा रहे है।



पितामह पैलेस

टिंग सेरेमनी

रिसेप्शन

शादी

हर खास मौके के लिए शानदार और भव्य आयोजन स्थल

कमरे भी उपलब्ध हैं

बुक करें

अधिक जानकारी के लिए संपर्क करें

9911970162,8757117456,9955465767

सहायक डाक अधीक्षक संतोष कुमार हुए सम्मानित



दैनिक खोज खबर/महौरा (सारण)। अनुमंडल में वित्तीय वर्ष-2025-26 में डाक विभाग द्वारा लघु बचत खाता में शत प्रतिशत लक्ष्य से बढ़कर 110ब का लक्ष्य प्राप्त किया है। इस उपलब्धि पर मुजफ्फरपुर प्रखेत्र के पोस्टमास्टर जनरल ने महौरा के सहायक डाक अधीक्षक संतोष कुमार को सम्मानित किया। आयोजित कार्यक्रम में सभी उल्कृष्ट कार्य करने वाले डाक दिमाग के कर्मचारियों को प्रशस्ति पत्र और मोमेंटो देकर सम्मानित किया गया। वहीं संतोष कुमार ने लक्ष्य पूरा करने में सहयोगी रहे रामेश प्रसाद, मनोज कुमार झा, अपिल दास, भिन्टू कुमार, रामबाबू कुमार, संजय कुमार सुमन को उनके सहयोग और कार्य के लिए सम्मानित किया।

रक्तदान के लिए राष्ट्रीय सम्मान से सम्मानित हुए मढ़ौरा का अजीत



दैनिक खोज खबर/मढ़ौरा (सारण)। राष्ट्रीय रक्तदाता सम्मान समारोह में मढ़ौरा के अजीत को राष्ट्रीय सम्मान 2026 से सम्मानित किया। मढ़ौरा के नेथुआ गांव निवासी और जन कल्याण रक्तदान समूह छपरा के संस्थापक अजीत कुमार सिंह को मिले इस सम्मान से प्रखंड में हर्ष है। रविवार को गयाजी में आयोजित राष्ट्रीय रक्तदाता सम्मान समारोह में मुख्य अतिथि द्वारा अजीत सिंह को मेमेंटो देकर राष्ट्रीय सम्मान 2026 से सम्मानित किया गया। यह सम्मान देश के शहीद क्रांतिकारी चंद्रशेखर आजाद के प्रपौत्र अमित आजाद के हाथों से अजीत सिंह ने प्राप्त किया। मुख्य अतिथि के रूप में पूर्व केंद्रीय मंत्री अश्वनी चौबे, अमित आजाद संस्था के कार्यो की सराहना की कार्यक्रम में देश के विभिन्न राज्यों से आए रक्तदाता संगठन के सदस्य, सामाजिक कार्यकर्ता और आमंत्रित युवा मौजूद थे। इस दौरान स्वेच्छिक रक्तदान को बढ़ावा देने और जरूरतमंद मरीजों को मदद करने के लिए प्रेरित किया गया। कार्यक्रम में सम्मानित टीम जन कल्याण रक्तदान समूह बिहार के संस्थापक अजीत सिंह ने हुए कहा कि यह सम्मान छपरा जिले के रक्तदाताओं और सामाजिक कार्यकर्ताओं के समर्पण का परिणाम है। उन्होंने कहा कि टीम जन कल्याण रक्तदान समूह बिहार विगत कई वर्षों से जरूरतमंद मरीजों को समय पर रक्त पहुंचाने का प्रयास करती रही है, उनकी यह सेवा निरंतर जारी रहेगी। बताया कि संस्था का मुख्य उद्देश्य समाज में स्वेच्छिक रक्तदान की संस्कृति को मजबूत बनाना

राजनीति का आधार विचार और संघर्ष होना चाहिए, न कि केवल सत्ता का समीकरण

नीरज कुमार

दैनिक खोज खबर मढ़ौरा (सारण)। बिहार की राजनीति में एक सवाल बार-बार उठता है कि क्या राष्ट्रीय जनता दल (राजद) को वास्तव में भारतीय राष्ट्रीय कांग्रेस की जरूरत है। समाजवादी दृष्टिकोण से देखें तो यह केवल चुनावी गणित का प्रश्न नहीं है, बल्कि राजनीतिक चरित्र, वैचारिक प्रतिबद्धता और जनविश्वास का भी सवाल है।समाजवादी परंपरा हमेशा यह कहती रही है कि राजनीति का आधार विचार और संघर्ष होना चाहिए, न कि केवल सत्ता का समीकरण। राममनोहर लोहिया और जयप्रकाश नारायण ने कांग्रेस के वर्चस्व वाले दौर में भी यह कहा था कि कांग्रेस की सबसे बड़ी समस्या उसकी वैचारिक शिथिलता और संगठनात्मक ढीलपन है। आज बिहार की राजनीति में वही संकट और भी स्पष्ट रूप में दिखाई देता है।कांग्रेस का संगठन बिहार में लगातार कमजोर हुआ है। कार्यकर्ताओं का मनोबल गिरा है, नेतृत्व निर्णायक नहीं दिखता, और सबसे बड़ी समस्या यह है कि उसके चुने हुए प्रतिनिधियों की राजनीतिक प्रतिबद्धता पर बार-बार सवाल उठते हैं। पिछले कुछ वर्षों में कई ऐसे उदाहरण सामने आए हैं जब कांग्रेस के विधायक या सांसद सत्ता के दबाव या लालच में पाला बदलते दिखाई दिए। इससे जनता के बीच यह धारणा मजबूत हुई है कि कांग्रेस का संगठन संघर्ष की बजाय समझौते की राजनीति में अधिक विश्वास करता है।समाजवादी राजनीति का मूल स्वभाव इससे बिल्कुल अलग रहा है। समाजवादी आंदोलन हमेशा संघर्ष, वैचारिक स्पष्टता और सामाजिक न्याय के आधार पर खड़ा हुआ। बिहार में मंडल राजनीति और सामाजिक परिवर्तन की जो धारा बनी, वह मुख्यतः समाजवादी विचारधारा की ही देन थी। इस दृष्टि से देखें तो राजद का सामाजिक आधार-पिछड़े, दलित, अल्पसंख्यक और गरीब तबकों की राजनीति-अपने आप में एक मजबूत सामाजिक गठबंधन है।ऐसे में सवाल उठना स्वाभाविक है कि जब किसी दल के पास स्पष्ट सामाजिक आधार और मजबूत जनाधार हो, तो क्या उसे ऐसे सहयोगी की आवश्यकता है जिसका संगठन कमजोर हो और जिसके प्रतिनिधियों की स्थिरता पर भरोसा न किया जा सके।समाजवादी दृष्टिकोण यह कहता है कि मजबूत और अवसरवादी सहयोगी कई बार आंदोलन की ऊर्जा को भी कमजोर कर देते हैं। गठबंधन तब ही मजबूत होता है जब उसमें शामिल दल वैचारिक रूप से प्रतिबद्ध हों और राजनीतिक जोखिम उठाने का साहस रखते हों। यदि कोई दल केवल चुनाव के समय दिखाई दे और संघटन के समन पाला बदल ले, तो वह गठबंधन की मजबूती की बजाय उसकी कमजोरी बन जाता है। दूसरी ओर यह भी सच है कि भारतीय राजनीति में गठबंधन की मजबूरी भी है। भारतीय जनता पार्टी जैसी मजबूत और संसाधन सम्पन्न पार्टी के सामने विपक्षी दलों को व्यापक एकजुटता की जरूरत पड़ती है। लेकिन समाजवादी राजनीति हमेशा यह कहती है कि मजबूत और सक्रिय अकांगणित से राजनीति नहीं चलती, उसके लिए रसायन भी चाहिए-और वह रसायन है विचार, संघर्ष और भरोसा। बिहार की राजनीति आज इसी मोड़ पर खड़ी है। यदि कांग्रेस अपने संगठन को मजबूत नहीं करती, वैचारिक स्पष्टता नहीं लाती और अपने जनप्रतिनिधियों को स्थिरता व प्रतिबद्धता का संदेश नहीं देती, तो भविष्य में उसके सहयोगियों के भीतर यह सवाल और तेजी से उठेगा कि क्या उसके साथ चलना वास्तव में राजनीतिक रूप से लाभकारी है। समाजवादी नजरिए से अंतिम निष्कर्ष यही है कि राजनीति का असली आधार जनता का विश्वास और विचार की मजबूती है। जिस दल के पास यह दोनों हैं, वह अपने दम पर भी मजबूत हो सकता है। और जिस दल में यह कमजोर पड़ जाए, वह बड़े से बड़ा इतिहास होने के बावजूद धीरे-धीरे हाथिए पर चला जाता है।

बीस फरियादियों ने एसपी को सुनाई अपनी पीड़ा, दिए कार्रवाई के निर्देश

सिवान। पुलिस अधीक्षक पूरन कुमार झा द्वारा समाहरणालय स्थित कार्यालय प्रकोष्ठ में सोमवार को जनता दरबार लगाया गया। एसपी ने उपस्थित बीस लोगों की फरियादें सुनीं। जनता दरबार में मारपीट, धोखाधड़ी सहित फजीं मुकदमे में फंसाने आदि के कई मामले आए थे। इनमें दो दर्जन से ज्यादा मामलों का मौके पर ही निपटारा किया गया। एसपी ने इन मामलों में लापरवाही बरतने वाले कई थानेदारों को फोन कर त्वरित कार्रवाई करने के भी निर्देश दिए। जनता दरबार में भूमि संबंधित मुकदमे के मामले की गुहार लगाने वालों की संख्या सबसे अधिक रही। उन्होंने एक-एक कर जनता दरबार में आए सभी फरियादियों की फरियाद सुनी। एसपी ने जनता के आवेदनों को गंभीरता से लेते हुए कई थानाध्यक्षों को इन मामले के निष्पादन में कोताही न बरतने का निर्देश दिया। एसपी ने बताया कि नियमित रूप से संचालित जनसुनवाई में आम जनता की समस्याओं से अवगत होकर आवश्यक कार्रवाई हेतु संबंधित थानाध्यक्ष को आदेशित किया गया है।

जन सुराज का प्रतिनिधिमंडल पीड़ित परिवार से मिला, पुलिस की कार्यशैली पर उठाए गंभीर सवाल

दैनिक खोज खबर/सारण। जन सुराज पार्टी के प्रदेश स्तरीय शीर्ष मंडल के सदस्य सरवर अली के नेतृत्व में प्रदेश के वरिष्ठ नेताओं, प्रमंडल और जिला स्तर के दर्जनों पदाधिकारियों का प्रतिनिधिमंडल आज सारण के डेहरी थाना क्षेत्र के पट्टी शीतल गांव पहुंचा। यहां दसवीं कक्षा में पढ़ रही एक मासूम बच्ची के साथ हुए दुष्कर्म और उसके बाद हुई निर्मम हत्या के मामले में नेताओं ने पीड़ित परिवार से मुलाकात कर उनका हाल जाना। प्रतिनिधिमंडल ने कहा कि वहां की स्थिति अत्यंत गंभीर और संवेदनशील है। पीड़ित परिवार को न्याय दिलाने के लिए जन सुराज पार्टी पूरी तरह सजग है और आगे भी इस मामले में मजबूती से आवाज उठाती रहेगी। इस दौरान वरिष्ठ नेता रakesh पटेल , प्रमंडल प्रभारी ललित तिवारी, संगठन प्रभारी बच्चा राय , जिला मुख्य प्रवक्ता कुलदीप महासेठ,युवा नेता संतोष कुमार सिंह सहित जिले के दर्जनों वरिष्ठ नेता गण उपस्थित रहे। इससे पहले रविवार को जन सुराज पार्टी के स्थानिय नेता और कार्यकर्ताओं ने इस घटना को लेकर पुलिस की कार्यशैली और जांच प्रक्रिया पर भी गंभीर सवाल उठाए थे। पीड़ित परिवार से मुलाकात और स्थानीय प्रशासन से बातचीत के आधार पर कई ऐसी बातें सामने आई हैं, जो बिहार की कानून-व्यवस्था पर प्रश्नचिह्न खड़ा करती हैं।

पीड़िता की बड़ी बहन ने रोते हुए बताया कि कुएं से बच्ची का शव निकालने के बाद उसे लगभग चार घंटे तक वहीं पड़ा रहने दिया गया। पोस्टमार्टम के लिए शव



ले जाने के लिए पुलिस की ओर से एंबुलेंस उपलब्ध नहीं कराई गई। बाद में स्थानीय कोतवाल की मदद से एंबुलेंस बुलाया गया, लेकिन उसके पेट्रोल के लिए भी पीड़ित परिवार को ही 600 रुपये देने पड़े। इतना

ही नहीं, पोस्टमार्टम के बाद शव लेने के लिए भी परिवार को 3000 रुपये देने पड़े। दूसरी ओर, स्थानीय जांच अधिकारी का कहना है कि मामले की जांच अभी जारी है और चारों आरोपी अब तक

गिरफ्तार नहीं हुए हैं। इसके बावजूद जिले के एसएसपी मीडिया के सामने आकर इसे प्रेम-प्रसंग का मामला बताते हुए यह कह रहे हैं कि लड़की ने कुएं में कूदकर आत्महत्या की है।

श्रीराम कथा में भरत चरित्र सुन श्रोता हुए भावविभोर



सिसवन (सिवान)। प्रखंड के रामगढ़ में आयोजित श्रीराम कथा ज्ञान यज्ञ में रामचरितमानस के कथा वाचक रवींद्र नाथ पांडेय 'अभिरंता' ने भरत चरित्र का मार्मिक प्रसंग सुनाया। कथा के दौरान उन्होंने भाइयों के प्रेम और त्याग का भावपूर्ण वर्णन किया, जिसे सुनकर उपस्थित श्रद्धालु भावविभोर हो गए। कथावाचक ने भगवान राम और भरत के आदर्श भावचारे का उल्लेख करते हुए कहा कि यह प्रसंग समाज को प्रेम, त्याग और समर्पण की प्रेरणा देता है। उनके भावपूर्ण वर्णन से कई श्रोताओं की आंखें नम हो गईं।इस दौरान कमल देव तिवारी ने कथावाचक को अंगवस्त्र एवं पुष्पहार देकर सम्मानित किया। कार्यक्रम में दिवाकर उपाध्याय, रामानंद सिंह अमीन, सत्यनारायण सिंह, टिंकू तिवारी तथा सुंदर तिवारी समेत कई श्रद्धालुओं ने बड़-चढ़कर भाग लिया। कथा में काफी संख्या में लोग उपस्थित कथा सुन रहे थे।

वाहन जांच के दौरान हथियार के साथ एक बदमाश गिरफ्तार

सिवान। दरौली थाना की पुलिस ने वाहन चेकिंग के क्रम में हथियार के साथ एक बदमाश को गिरफ्तार कर लिया। गिरफ्तार दरौली थाना क्षेत्र के ककरिया डीह निवासी व्यास यादव है। इसके पास से पुलिस ने एक कट्टा, दो गोली व एक बाइक को जब्त किया है। पुलिस ने गिरफ्तार से पूछताछ के बाद जेल भेज दिया। इस संबंध में पुलिस अधीक्षक पूरन कुमार झा ने बताया कि रविवार को दरौली थाना पुलिस टीम द्वारा दरौली-गुठनी मुख्य मार्ग स्थित उकरेड़ी मोड़ के पास सघन वाहन चेकिंग अभियान चलाया जा रहा था। वाहन चेकिंग के क्रम में एक मोटरसाइकिल सवार व्यक्ति पुलिस को देखकर मोटरसाइकिल छोड़कर भागने का प्रयास करने लगा, जिसे उपलब्ध बल के सहयोग से पकड़ लिया गया। पकड़ाए व्यक्ति से नाम-पता पूछने पर उसने अपना नाम व्यास यादव बताया। तलाशी के क्रम में उसके पास से एक कट्टा एवं दो कारतूस बरामद किया गया। साथ ही मोटरसाइकिल के संबंध में कागजात मांगे जाने पर अभियुक्त द्वारा बताया गया कि उक्त मोटरसाइकिल चोरी की है। इस संबंध में दरौली थाना द्वारा आर्म्स एक्ट दर्ज कर अग्रतर विधि-समर्थ कार्रवाई की जा रही है। गिरफ्तार व्यास यादव से पूछताछ कर जेल भेज दिया गया। कथालय की वर्तमान कार्यप्रणाली, उपलब्ध संसाधनों, की गई कार्रवाइयों एवं जिले की विधि-व्यवस्था की स्थिति से अवगत कराया गया।

डीआइजी ने पुलिस लाइन का किया निरीक्षण

परवेज अख्तर/सिवान। सारण रेंज के डीआइजी निलेश कुमार सोमवार को सिवान पहुंचे। जहां डीआइजी ने पुलिस लाइन परिसर में जवानों से गार्ड आफ आनर् लिया। इसके बाद पुलिस लाइन का निरीक्षण किया। निरीक्षण के क्रम में पुलिस उप-महानिरीक्षक द्वारा विभिन्न शाखाओं के अभिलेखों के संभारण, लॉबि व निष्पादित कांडों की स्थिति, विधि-व्यवस्था से संबंधित कार्यों, प्रशासनिक एवं अनुशासनात्मक व्यवस्थाओं की विस्तार से समीक्षा की गई। डीआइजी ने सभी पुलिस पदाधिकारियों को बेहतर पुलिसिंग के साथ-साथ पुलिस-पब्लिक के बीच बेहतर समन्वय स्थापित करने का विशेष निर्देश दिया। इस दौरान डीआइजी ने सभी ट्रेनी पुलिस कर्मियों को कर्तव्य का पाठ पढ़ाते हुये अच्छे से ट्रेनिंग लेने की बात कही। इसके अलावा पुलिस लाइन के निरीक्षण के दौरान साफ-सफाई को लेकर कई जरुरी व अहम निर्देश भी दिये। इस दौरान विधि-व्यवस्था संधारण, अपराध नियंत्रण, शिकायत निवारण एवं जनसुनवाई की प्रक्रिया को और अधिक सुदृढ़ करने पर भी बल दिया गया। इस दौरान पुलिस अधीक्षक पूरन कुमार झा सहित अन्य वरीय पदाधिकारीगण उपस्थित रहे। पुलिस अधीक्षक द्वारा पुलिस उप-महानिरीक्षक को कालयलय की वर्तमान कार्यप्रणाली, उपलब्ध संसाधनों, की गई कार्रवाइयों एवं जिले की विधि-व्यवस्था की स्थिति से अवगत कराया गया।

नौ दिवसीय रामकथा का हुआ समापन,कथा के अंतिम दिन विशाला भंडारे का किया गया आयोजन

परवेज अख्तर/सिवान। नगर के वीएमएचई इंटर कालेज के प्रांगण में आयोजित नौ दिवसीय राम कथा का सोमवार की दोपहर समापन हो गया। कथा का वाचन राजन महाराज द्वारा सुबह 9 बजे शुरू किया गया। इस दौरान काफी संख्या में महिला श्रद्धालुओं की भीड़ देखने को मिली। राजन महाराज ने हनुमान जी द्वारा लंका दहन, रावण संहार प्रभु श्रीराम के अयोध्या पहुंचने के प्रसंग का वर्णन किया। इस दौरान भक्त हनुमान जी की विभिन्न लीला को सुन कर कभी प्रसन्न होते तो कभी भावुक । कथा समापन के बाद विशाला भंडारे का आयोजन किया गया। जहां भक्तो ने प्रसाद ग्रहण किया। इसके पूर्व कथा के आठवें दिन रविवार की संस्था आठवें दिन अंतर्राष्ट्रीय कथावाचक राजन जी महाराज ने भरत मिलाप और शबरी प्रसंग का वर्णन करते हुए पारिवारिक स्नेह और निर्मल भक्ति की महिमा का गुणागान किया। रविवार को रेनुआ स्थित मंदिर और भरोली मठ पर राजन जी महाराज द्वारा पंच पल्लव के पौधों का रोपण किया गया और उन पौधों की सेवा और संरक्षण का संकल्प भी दिलाया। भरोली मठ पर महंत स्वामी रामनारायण दास जी महाराज ने स्वागत किया। महाराज ने पारिवारिक स्नेह के महत्व पर प्रकाश डालते हुए कहाकि जब भरत भगवान श्रीराम से मिलने पहुंचे तो उन्होंने भगवान से वापस लौटने का निवेदन किया और अयोध्या के राज को संभालने का आग्रह किया। इस प्रसंग पर राजन महाराज ने कहा कि आज भाई संपति के बंटवारा पर झगड़ पड़ते हैं लेकिन अगर भाई संपति की जगह विपत्ति का बंटवारा करें तो परिवार में स्नेह की अविश्व धारा प्रवाहित होगी और परिवार सुख शांति और समृद्धि के पथ पर निकल पड़ेगा। चित्रकूट में भरत मिलाप प्रेम, आदर, त्याग, बलिदान, सत्य, न्याय का महत्व सिखाता है। उन्होंने कहा कि कभी कभी परिस्थितियां अनुकूल नहीं हो सकती हैं लेकिन हमें अपना कर्तव्य निभाते रहना चाहिए और भगवान का नाम स्मरण करते रहना चाहिए। इससे मानसिक शांति प्राप्त होती है। व्यर्थ की चिंता करने से तनाव होता है। लेकिन जब हम प्रभु श्रीराम का चिंतन करते हैं तो जीवन सार्थक, सफल हो जाता है। प्रभु श्रीराम की अहेतुक कृपा से सर्वथा और सर्वत्र मंगल ही मंगल होता है। राजन जी ने कहा शबरी प्रसंग के संदर्भ में -जब एही रहिया प्रभु जी के आवन होई- भजन सुनाया तो श्रद्धालु भाव विभोर हो गए। उन्होंने कहा कि शबरी की नवधा भक्ति भगवान राम के प्रति उनकी अनन्य भक्ति का प्रतीक है। अंत में समर्पित योगदान का भी अभिनंदन किया गया।

बाइक चोरी मामले में एक गिरफ्तार

महाराजगंज (सिवान)। महाराजगंज पुलिस थाना क्षेत्र के महुआरी तीनमुहानी के पास गश्त के दौरान एक सदिग्ध युवक को पकड़ लिया। जांच करने पर पता चला कि वह बाइक चोरी की घटना को अंजाम देने की फिराक में था। पुलिस ने तत्परता दिखाते हुए उसे मौके से ही गिरफ्तार कर लिया। गिरफ्तार आरोपित की पहचान जगरहारा निवासी किसुन महतो रूप में हुई है। थानाध्यक्ष विजय कुमार चौधरी ने बताया कि गश्त के दौरान महाराजगंज थाना में नैनात एसआइ अमरेंद्र कुमार, एसआइ ललन सिंह शामिल थे।

432.9 लीटर शराब के साथ एक अंतरराज्यीय तस्कर गिरफ्तार

सिवान। महादेवा थाना की पुलिस ने कार्रवाई करते हुए 432.9 लीटर अवैध शराब बरामद के साथ एक अंतरराज्यीय तस्कर को गिरफ्तार कर लिया। वहीं एक कार व एक मोबाइल को भी जब्त कर लिया। गिरफ्तार हरियाणा राज्य जींद जिला के जींद सिटी थाना क्षेत्र के सैनी निवासी प्रवेश कुमार है। जिसे पुलिस ने पूछताछ के बाद जेल भेज दिया। इस संबंध में पुलिस अधीक्षक पूरन कुमार झा ने बताया कि 15 मार्च को महादेवा थाना को गुप्त सूचना प्राप्त हुई कि एक व्यक्ति एक कार से अवैध शराब की खेप लेकर गोपालगंज की तरफ से सिवान बाईपास की ओर जा रहा है। उक्त सूचना पर त्वरित कार्रवाई करते हुए महादेवा थाना की पुलिस टीम द्वारा झुनापुर मोड़ के पास सघन वाहन चेकिंग प्रारंभ किया गया। वाहन चेकिंग के क्रम में एक कार से कुल 432.9 लीटर विदेशी शराब बरामद कर हरियाणा राज्य के जींद सिटी थाना क्षेत्र के सैनी निवासी प्रवेश कुमार को गिरफ्तार किया गया। इस संबंध में महादेवा थाना में बिहार मद्यनिषेध उत्पाद अधिनियम के अन्तर्गत कांड दर्ज किया गया। कांड में संलिप्त अन्य अभियुक्तों की गिरफ्तारी हेतु लगातार छापेमारी की जा रही है। बताया कि नशे के विरुद्ध जिला पुलिस के इस अभियान में सुधिजनों से सूचना और सहयोग की अपील की जाती है।

837 कुर्की, इश्तेहार, वारंट व सम्मन का किया गया निष्पादन

सिवान। जिला पुलिस ने विगत 24 घंटे में कार्रवाई करते हुए विशेष समकालीन अभियान चलाकर कुल-837 कुर्की, इश्तेहार, वारंट व सम्मन का निष्पादन किया। वहीं 54 अभियुक्त गिरफ्तार किया है। इस संबंध में पुलिस अधीक्षक पूरन कुमार झा ने बताया कि मेरे निर्देशानुसार जिलान्तर्गत सभी थानों में विशेष समकालीन अभियान चलाकर वांछित अभियुक्तों के विरुद्ध कुर्की, इश्तेहार, वारंट व सम्मन की कार्रवाई की गई। इस अभियान के तहत विगत 24 घंटे में कुल 837 कुर्की, इश्तेहार, वारंट व सम्मन का निष्पादन किया गया। इस दौरान 54 अभियुक्तों की गिरफ्तारी की गई है।

तीन आर्म्स एक्ट के मामले में कुख्यात अयूब खान की हुई गिरफ्तारी

परवेज अख्तर/सिवान। मुजफ्फरपुर में रविवार को सिवान पुलिस को बड़ी सफलता मिली है। लंबे समय से फरार चल रहा कुख्यात बदमाश अयूब खान पुलिस के हथ्थे चढ़ गया। तीन आर्म्स एक्ट के मामले में वांछित अयूब खान को गुप्त सूचना के आधार पर गिरफ्तार किया गया। उसकी गिरफ्तारी के बाद पुलिस उससे पूछताछ कर सोमवार की शाम कोर्ट में पेशी कराई। पेशी के पूर्व अयूब खान की सदर अस्पताल में मेडिकल जांच कराई गई। जांच और कोर्ट में बयान दर्ज करने के बाद उसे न्यायिक हिरासत में भेज दिया गया। इसके पूर्व पूछताछ के क्रम में अयूब खान ने पुलिस के समक्ष अपना गुनाह स्वीकार किया है। इस संबंध में पुलिस अधीक्षक पूरन कुमार झा ने बताया कि गुप्त सूचना मिली थी कि फरार अयूब खान मुजफ्फरपुर में है। सूचना के आधार पर छापेमारी की गई। छापेमारी के दौरान तीन तीन आर्म्स एक्ट के मामले में अयूब खान को गिरफ्तार कर लिया गया। इस पर करीब 46 कांड दर्ज है। बताया कि इसका जल्द ही रिमांड पर लेकर पूछताछ की जाएगी।जैसे ही पुलिस उसे गिरफ्तार कर ले जाने लगी, उसके समर्थकों ने एनकाउंटर के डर से गिरफ्तारी का वीडियो बनाकर इंटरनेट मीडिया पर प्रसारित कर दिया। कड़ी सुरक्षा के बीच पुलिस उसे सिवान लेकर आई। पिछले साल अक्टूबर में पुलिस ने उसके घर से एके-47 समेत कई हथियार बरामद किया था।

सिवान – तीन माह के बच्चे की मौत पर नर्सिंग होम में हुआ हंगामा

परवेज अख्तर/सिवान। नगर थाना क्षेत्र के अस्पताल रोड स्थित एक नर्सिंग होम में तीन माह के बच्चे की मौत हो गई। मौत के बाद स्वजन नर्सिंग होम हंगामा करने लगे। हंगामा की सूचना पर पहुंची पुलिस ने मामले को शांत कराया। मृत सराय थाना क्षेत्र के मखदुम सराय निवासी नागेंद्र कुमार का तीन माह का पुत्र भीम कुमार था। मिली जानकारी के अनुसार एक तीन माह के बच्चा को सदी खांसी बुखार होने पर डाक्टर मनोज कुमार की गैर मौजूदगी में कंपाउंडर ने तीन इंजेक्शन लगा दिया। इंजेक्शन लगने के बाद बच्चा को कंपाउंडरों ने घर भेज दिया। घर जाने के दौरान रास्ते में ही बच्चा ने दम तोड़ दिया। इसके बाद स्वजन बच्चा को लेकर आनन फानन में नर्सिंग होम पहुंचे, जहां डाक्टर मनोज कुमार नहीं थे। कंपाउंडरों ने जांच कर बताया कि स्थिति गंभीर है सदर अस्पताल लेकर चले जाएं। स्वजन सदर अस्पताल के पिंकु वार्ड में पहुंचे। जहां डाक्टर ने जांच कर बच्चा को मृत घोषित कर दिया। मौत की सूचना मिलते ही स्वजन आग बबूला हो गए और नर्सिंग होम पहुंच कर में जमकर हंगामा शुरू किया। हंगामा होता देख कंपाउंडर फरार हो गया। जबकि दूसरे कंपाउंडर के द्वारा धक्का मुक्की और गाली गलौज किया गया। घटना के संबंध में पीड़ित नागेंद्र ने बताया कि तीन दिन से सदी जुकाम बुखार था। घर में शादी विवाह का माहौल था। इसके कारण सोमवार की सुबह करीब सात के आसपास डाक्टर मनोज कुमार के क्लीनिक में नंबर लगाकर घर चला गया। दस बजे के आसपास बच्चा को लेकर सिंह चौहान केयर पहुंचा, जहां डाक्टर नहीं थे। कंपाउंडर ही सब का इलाज कर रहे थे। मेरे बच्चा की भी जांच की, जहां एक साथ तीन इंजेक्शन दी, जबकि एक और इंजेक्शन देने के लिए शाम को क्लीनिक पर बुलाया। इंजेक्शन लगने के बाद बच्चा को लेकर घर जा रहा था। इसी दौरान रास्ते में उसका शरीर ठंडा और अजीब होने लगा। यहाँ पहुंचा तो मालूम हुआ कि बच्चा की मौत हो गई है। घटना की जानकारी मिलते ही नगर थाना इंस्पेक्टर अविनाश कुमार मौके पर पहुंचे और स्वजनों को समझा बुझाकर मामला को शांत कराया। इस मामले में उन्होंने ने बताया कि स्वजनों ने आवेदन नहीं दिया है। मामले में डाक्टर ने बताया कि इस तरह का कोई भी मामला नहीं हुआ था।